

Fimm ár á Guantánamo



Hósdagin 11. janúar 2007 eru fimm ár liðin síðani Guantánamo-fangalegan á Kuba varð tikin í brúk. Amnesty heitir í hesum sambandi á fólk um at senda heilsanir til fangarnar, sum kunnu birta nýggja vón og eisini gera myndugleikarnar varugar við, at áhugi er fyri fangunum og fyri at mannarættindi verða vird

AMNESTY

Rólant Waag Dam
rolant@sosialurin.fo

Síðani 2002 hava tilsamans 775 fangar verið afturhildnir á Guantánamo. Í lötuni sita umleið 430 fangar úr 35 ymiskum londum í fangaleguni uttan ákæru ella dóm.

Amnesty International arbeiðir fyri at fangarnir á Guantánamo verða settir fyri ein vanligan dómstól samsvarandi øllum altjóða

standardum, uttan at deyðadómur verður nýttur.

– Um hetta ikki verður gjørt eiga teir at verða leyslatnir beinanvegin, sigur Amnesty.

Tí heitir Amnesty á fólk um at senda nýggjársheilsanir til fangarnar. Heilsanirnar kunnu birta nýggja vón og eisini gera myndugleikarnar varugar við, at áhugi er fyri fangunum og fyri at mannarættindi verða vird – eisini á Guantánamo.

Fimm fangar hava fingið loyvi at fáa post uttanífrá og Amnesty heitir í hesum sambandi á fólk um at senda stuðulsheilsanir til fangarnar.

– Heilsanirnar kunna birta nýggja vón í einari svárari tíð og somuleiðis gera myndugleikarnar varugar við altjóða áhugan fyri fangunum, sigur felagsskapurin.

Menninir, hvørs søga verður søgd á heimasíðuni hjá Amnesty og prentað her í blaðnum í vikuni, hava brúk fyri tínum stuðli. Amnesty heitir á fólk um at senda teimum eina heilsu – eina áminning um, at teir ikki eru gloymdir.

Vit endurgeva her søguna um Mohammed al-Gharani, sum stendur at lesa á www.amnesty.fo

Mohammed al-Gharani

– Eg var bundin um føturnar og hondliðurnar, tá eg kom til Guantánamo. Teir tóku í armarnar á mær og tveittu meg úr flogfarinum, sigur Mohammed al-Gharani, fangi á Guantánamo

Mohammed al-Gharani, 20 ár. Tjaddiskur ríkisborgari, føddur og búsetur í Saudi Arabia.

Mohammed kom til Pakistan í september 2001, har hann ætlaði at arbeiða við teldum. Hann fór úr Saudi Arabia, tí hann var fyri áhaldandi mismuni har vegna sín tjóðskaparlaga uppruna. Ein vinur mælti honum til at koma til Pakistan at læra meira um teldur. Mohammed fór avstað, men 21. oktober 2002 varð hann handtikin, saman við fleiri øðrum í einari pakistanskari mosku.

Einherovasti í pakistanska herinum segði honum, at teir fóru at selja hann til USA fyri 5000 dollarar. Úr Pakistan varð Mohammed koyrdur á leguna í Bagram, Afganistan, har hann var í nakrar vikur, áðrenn hann fyrst í 2002 varð koyrdur í Guantánamo-fangaleguna.

Mohammed er pindur og illa viðfarin á Guantánamo. Millum annað hevur hann verið noyddur til at pissa á seg sjálván, verið analt penetreraður, hongdur upp eftir øklunum í upp til átta tímar og av bukaður. Harafrat er tannbust hans-



ara er ferð eftir ferð tikin frá honum sum revsing, og hetta hevur haft við sær at tenninar eru í sera vánaligum standi. Fyrstu ferð hann gramdi seg um tannapínu varð tonnin trekt.

Mohammed sleppur ikki at senda ella fáa brøv frá familjuni og hevur tí ikki haft sambandi við familjuna síðani hann kom á fangaleguna. Hann er sera tunglyntur og hevur fleiri

ferðir roynt at gjørt av. Amnesty óttast, at hetta fer at eydnast honum áðrenn hann fær eitt rættvíst sakarmál.

Ynskir tú at senda Mohammed al-Gharani eina heilsan, so er adressan henda:

**Mohammed al-Gharani
ISN 269 Camp Delta P
O Box 160
Washington DC 20053
USA**

Týðningarmikið at hava í huga, tá kort verða send:

- Send einfaldar heilsanir, helst á upprunamálinum ella á enskum.
- Send ikki politiskar ella átrúnaðarlígar heilsanir – einfaldar heilsanir, sum bera boð um samkenslu eru nóg mikið.
- Send kort uttan trúarlígar ella jólalígar myndir.
- Nýt ikki Amnesty kort og nevni ikki Amnesty International.
- Bið ikki um aftursvar, men skriva navn og bústað á postkortíð. So kann viðkomandi avgera um hann svarar tínum brævi.
- Merk brævbjálvan "Airmail" og set eitt 10 kr. frímerki á.
- Seinasta freist at senda kort er 28. februar 2007.

Vinarliga send Amnesty eitt avrit, um tú fært nakað svar.